

Kappelli u Knejjes filjal fir-Rabat (1)

IL-KNISJA TA' SANTA MARIJA TA' DUNA

Filjali tal-Parrocca tar-Rabat bi Storja ta' mijiet ta' snin

minn Alexander Bonnici OFMConv. HED, SThL, PhB

Fil-knisja popolarment imsejha "Ta' Duna", fir-Rabat, ftit iżjed 'ilfuq mill-kwadru titolari, naraw miktuba b'lewn iswed invokazzjoni lill-Madonna mehudha mill-kitbiet tad-Duttur tal-Knisja San Bernard. Hi kitba bil-latin li tfakkar lin-nisrani li Marija giet moghtija lilna minn Alla biex, bil-qawwa li ghandha, hi taqlaghna minghand Binha Gesu' d-doni tas-sema li ahna nkunu nehtiegu. F'dik is-silta, il-frazi "dona caelestica" ma tqeghdix minghajr hsieb. Hi indikazzjoni indiretta ghat-titlu li ghandha din il-knisja ckejkna. Sa minn meta ilna nafu bl-eżistenza taghha, it-titlu kien dejjem Santa Marija ta' Duna. Il-kelma "Duna" hi l-korruzzjoni ta' "Doni".

F'Ġieh l-Assunta

Lil din il-knisja, nafuha dejjem bhala ddekkata lil Santa Marija Assunta. Fil-vizita apostolika ta' Mons. Dusina, nhar it-22 ta' Jannar 1575, hi titqies imsemmija ghall-Assunta tax-xahar ta' Awissu. Ghal xi żmien, fil-knisja, l-Assunta kienet tigi ċelebrata fit-18 ta' Jannar. Imma, fis-seklu sittax, ir-rabta mal-15 ta' Awissu, diga' kienet ilha li qabdet fostna. Inżidu wkoll li l-festa fir-Rabat, mhux biss kienet issir f'Awissu, imma diga' kien dahal ukoll it-titlu "Ta' Duna".

Il-knisja ma kenitx eżattament fl-istess post fejn narawha illum, ghalkemm kienet qrib. Żgur li kienet ilha teżisti minn żmien qabel li ma nafux kemm kien twil. Ma kenitx knisja beneficjali. Ghalhekk, f'dak iż-żmien ta' faqar kbir, ma kellha 'l hadd b'xi beneficju marbut maghha. Kienet nieqsa minn kollox. Imma dawk li kienu jghixu fil-qrib tal-knisja ġie li hadu hsieb biex igibu qassis halli jiccelebra xi quddiesa f'jum is-Sibt jew f'xi granet ta' festa.

F'dak iż-żmien, il-knisja tant kienet abbandunata li lanqas biss bieb ma kellha. Imma l-knisja kienet ta' min japprezzaha, u kellha ftit bżonnijiet halli fiha tigi ccelebrata l-quddiesa. Dusina, li pprofana kwantita' kbira ta' knejjes, ma hax din id-deciżjoni dwar Ta' Duna. Imma lir-rettur li kien jiehu hsiebha, hu tah l-ordni li ma jquddisx iżjed f'dik il-knisja sakemm ma jkunx sarilha l-bieb ta' barra. (1)


Devozzjoni li tikber

Lejn l-1644, Marietta Bonello hadet hsieb biex, ghal dik il-knisja, isir artal ġdid. (2) Mill-ftit taghrif li ghandna, jidher li l-popolazzjoni nisranija tar-Rabat kellha devozzjoni specjali lejn dik il-knisja. Il-knisja ta' dak iż-żmien, minbarra li ma kenitx eżattament fl-istess post, kienet mibnija wkoll iżjed fil-baxx. Imbagħad, fi żmien il-Gran Mastru Nikola Cotoner (1660-1680), bejn is-snin 1662 u 1666, l-ewwel knisja twaqqgħet. Imma nbriet ohra bil-hidma tar-rettur li kien il-Kan. Giovan-Battista Zahra.

Il-knisja l-ġdida nbriet qrib hafna tal-post fejn, sa żmien qabel, kien hemm knisja ohra ddedikata ghall-Qtugh tar-Ras ta' San Gwann. Din il-knisja ta' San Gwann kienet giet profanata fl-1656. L-ikona li kienet fuq l-artal taghha giet trasferita fil-knisja parrokkjali ta' San Pawl. L-ispazju li kien tal-knisja ta' San Gwann għadu parzjalment jeżisti ghax hu dik l-ghamla ta' bitha li hemm magenb il-knisja Ta' Duna ta' llum. Dak l-ispazju fl-imghoddi kien jintuża bhala cimenterju. Il-knisja l-ġdida Ta' Duna baqgħet wahda ckejkna.

Il-Balliju F.D. Antonio Saura de Marterugno kien devot hafna tal-knisja Ta' Duna. Ghalhekk, hu rregalaha damask ahmar ghall-okkażjonijiet tal-festi. (3) Il-knisja kellha wkoll xi popolarita' mannies tar-Rabat. Toroq bl-ismijiet Ta' Doni u Doni l-Qadima ezistew hemm sa minn mijiet ta' snin, u għadhom hemm sa llum. (4) Lejn is-sena 1685, il-Kan. Antonio Famucelli rregala statwa tal-Madonna tar-rham ghal din il-knisja. (5) Bil-qawwa ta' l-atti tan-Nutar Mario Saliba, fid-9 ta' Marzu 1694, thalla kapital ckejken ghal din il-knisja biex, mir-renti tieghu, titquddes f'Ta' Duna quddiesa fis-seba' festi ewlenin tal-Madonna. (6)

Il-Festa Titolari Il-prokuraturi ta' l-imghoddi kitbu bid-dettalji kollha dwar dak li kien isir f'Ta' Duna matul is-sena. Naghtu dettalji dwar ic-celebrazzjonijiet ta' nhar il-festa ta' l-Assunta. Ir-rendikonti l-



*Il-kapella 'Ta' Duna'
minn barra.
(Ritratt: J. Scerri).*



*Il-kappella 'Ta' Duna'
minn ġewwa
(Ritratt: J. Scerri).*

izjed dettaljati huma dawk ta' l-ewwel nofs tas-seklu tmintax.

Kienet issir preparazzjoni għall-festa ta' l-Assunta permezz ta' kwindicina. Il-prokuratur kien ifttx xi persuni biex, bi hlas, jippreparaw kulma kien mehtieg għad-dekorazzjoni tal-knisja. Il-knisja kienet tiż-zejjen b'dehbijiet, fided, u bi frieghi taz-żebbuġ. Meta l-knisja kienet tkun intramat b'kulma kien tassew prezzjuż, il-persuni inkarigati kienu jorqdu fil-knisja biex hadd ma jissogra jersaq lejha b'xi hsieb hażin.

Il-kjerici tal-Katidral kienu jmorru kuljum, tul il-kwindicina, halli jkantaw il-litanija. Il-knisja kienet tiżzejjen ukoll b'numru ta' fanali li kienu jinxteghlu biż-żejt. Tul iż-żmien tal-kwindicina u l-festa, kienet tiġi impjegata persuna biex taghmilha ta' sagristan. Persuna oħra kienet taghmilha ta' organista. Għas-servizzi fil-knisja, kien jiġi kkunsmat hafna xemgħa.

Il-jumejn tas-solennita' kienu lejliet u nhar l-Assunta. Kulma kien mehtieg kien jingieb mill-Katidral. Imma xi affarijiet kienu jingiebu minn San Pawl tar-Rabat ukoll. Kienu mehtieġa pjaneta u tunicella festivi. Kienu jingiebu wkoll censier u torci. Minn San Pawl, kien jingarr pulptu ckejken.

Nhar l-Assunta, kien ikun hemm numru ta' quddies. I-celebrazzjonijiet solenni kienu l-ewwel għasar f'lejliet il-festa u l-quddies solenni ta' nhar il-festa. L-Arcipriet tal-Katidral kellu dritt li jmxxi l-funzjonijiet. Hu kien jiehu miegħu hafna qassisin u kjerici. Nhar il-festa, waqt il-quddies solenni, kien isir il-panigierku. Il-quddies kantata kienet tispicca f'it qabel il-hdax ta' filghodu. Għalhekk, qrib il-knisja, kien ikun hemm karrozzin biex jiehu lura lill-Arcipriet lejn daru.

Il-festa ta' l-Assunta ma kenitx nieqsa minn f'it ta' solennita' esterna. Il-ferħ tal-festa kien jidher b'numru ta' suffarelli, bombi, u murtali tal-ftuħ. Kienet issir huġġieġa wkoll. (7)

Viżta Pastorali fl-1744


Kull viżta pastorali tagħtina deskrizzjoni tal-knisja. Imma dik tal-1744 hi b'wahda mill-aħjar deskrizzjonijiet. Hi d-deskrizzjoni ta' viżta personali mill-Isqof Paolo Alpheran de Bussan. Hi d-deskrizzjoni tal-knisja li għadna nistgħu narawha sa llum. Tqieset knisja kbira biżżejjed għall-esiġenzi tagħha. L-istess kostruzzjoni hi wahda ta' min ifahharha.

Il-presbiterju joghla xi f'it mill-kumpliment tal-knisja permezz ta' targa. Il-presbiterju kellu kancell ta' l-injam fuq in-naha ta' quddiem tiegħu. Għall-artal uniku tal-knisja, titla' b'tarġa oħra li fuqha kellha predella. Kien artal tal-gebel, imma kellu kull ma hu mehtieg biex fuqu jiġi celebrat il-quddies.

Il-kwadru titulari jġbed l-attenzjoni ta' min jidhol fil-knisja. Kien bi gwarnic indorat. Juri fih l-Assunzjoni tal-Verġni Mbierka, b'qamar lewn il-fidda taht riglejha. Minhabba l-pożizzjoni tal-Madonna, li ma hix skond it-tradizzjoni ta' l-Assunta, gie li ma rawhx jiffigura t-tluġ ta' Marija fis-sema. Il-Madonna kellha kuruna fuq rasha u l-liba tagħha kienet miksija bl-istilel.

F'dak iż-żmien, il-hitan fuq in-naha tal-presbiterju kienu b'ilwien jgħajtu hafna. Imma t-tpingija tagħhom ma kenitx tlestiet għal kollox. Imwahħlin mal-hitan, mifruxin mal-knisja kollha kemm hi, kien hemm xi tabelli li tqiegħdu mill-fidili biex jindikaw fuqhom xi grazzji speċjali li kienu qałgħu. Missierijietna kienu jqisu 'l dawk it-tabelli bħala xhieda haġja tad-devozzjoni li kien hemm lejn il-Madonna f'dik il-knisja.

Certu Ludovico Lauria Gazzetti halla legat ta' 10-uqijjat. Bl-imghaxijiet tiegħu, kienet tiġi celebrata l-festa ta' l-Assunta: l-ewwel għasar u l-quddies kantata. Nhar il-festa, filghaxija, ma kien hemm l-ebda solennita' speċjali. Il-Maltin kienu jmorru jgawdu festa ta' l-Assunta iżjed solenni f'xi wahda mill-parrocci ta' Malta. Imma l-poplu kien jiffrekwenta l-knisja bi ġharu għal-litanija li kienet titkanta qabel ma tinżel ix-xemx tul iż-żmien tal-kwindicina. Imma kien hemm devozzjoni lejn il-



*Pittura mal-ħajt li turi
lil San Pawl.
(Ritratt: J. Scerri).*

Madonna tul is-sena kollha kemm hi. Il-litanija u s-Salve Regina kienu jtkantaw fis-Sibtijiet kollha ta' matul is-sena.

Waqf dik il-viżta tal-1744, l-Isqof Alpheran ried li dawk kollha li, f'xi ġurnata tas-sena, iżuru 'l dik il-knisja jaqilgħu indulġenza ta' 40 ġurnata. Il-knisja ta' dak iż-żmien kellha żewġ sagristiji li nżammew tajjeb hafna. Ma kien jonqosha xejn. Il-prokuratur kien il-Kan. Dun Adriano Gourgion, il-Vigarju Ġenerali ta' l-Isqof. L-ispazju fejn, żmien qabel, kien hemm il-knisja ta' San Ġwann, kien imdawwar bil-hitan. (8)

Tmur Lura u Terġa' Tiehu r-Ruh

Biż-żmien, il-festa ta' Santa Marija marret lura hafna. Imma f'dik il-knisja, inżammu xi ftit devozzjonijiet. Il-festa ta' l-Assunta, tul is-seklu dsatax, intesiet. Intesa saħansitra l-isem tal-knisja. Bdew isejhulha ta' l-Immakulata Kuncizzjoni ghax, kif fakkarna, dahlet din l-ambigwita' minhabba l-kwadru titolari nnifsu. Imma l-poplu qatt ma qata' milli jsejhilha Ta' Duna. Il-parrocca ta' San Pawl kienet iżzomm xi għaqda f'dik il-knisja: bħalma kienet il-Kongregazzjoni tas-Santa Infanzja. (9)

Fi ftuh is-seklu ghoxrin, il-knisja bdiet tkun dejjem iżjed mitluqa. Speċjalment tul it-tieni gwerra dinjija, il-knisja kienet, fil-prattika profanata. Ma kien fadliha xejn ta' knisja. F'dawk iż-żmienijiet diffiċli, haduha f'idejhom il-membri ta' l-A.R.P. Fiha kien jinżamm hafna imbarazz. F'dik il-knisja, kienu jsajru, jieklu, jorqdu, u anki jiddevertu.

Ftit snin wara l-gwerra, il-knisja Ta' Duna giet fdata f'idejn Dun Karm Ciappara u mbagħad il-Kan Vincens Galea. Bdiet tiġi rranġata għall-aħjar. Galea nnifsu b'idejha stess, għamel fiha hafna xogħol biex żejjinha. Ma nfethitx għall-pubbliku biex tghin fil-hidma pastorali. Imma bdiet titgawda minn dawk li xtaqu jaraw s-sbuħija u d-dekorazzjoni tagħha. Kancell ta' l-injam, 'il gewwa mill-bieb principali, kien jippermetti 'l kull min kien jixtieq biex jara x'fiha din il-knisja.

Illum, il-parrocca ta' San Pawl qed tippermetti li l-Legiun ta' Marija jagħmel appostolat f'din il-knisja. Ta' kuljum, wara nofs in-nhar, membru tal-Legjun, raġel jew mara, idoqq il-qanpiena halli jsejjah lin-nies għar-rużarju. Bosta huma dawk li jingabru. B'mod speċjali, ikunu rġiel.

Fil-15 ta' Dicembru 1991, l-Arcipriet tar-Rabat Dun Tarcisju Delicata inawgura wkoll il-knisja bhala post biex minnu, permezz tal-Legjun ta' Marija, isir appostolat fost it-turisti. Legjonarji, nhar ta' Hadd, ikellmu 'l dawk li jżuru l-knisja u jwassluhom il-messaġġ nisrani. Mostra ckejkna permanenti turi wkoll fiha l-attività ta' Legjun ta' Marija. L-appostolat tagħhom, minbarra r-reklutaġġ tal-membri, jiġbor fiha żjajjar lill-morda, viżti fid-djar bl-istatwa tal-Madonna, formazzjoni ta' gruppi tar-rużarju, kuntatti personali, u appostolat li jsir ukoll 'il barra mill-gzejjer tagħna.


Dan ifisser li, għall-grazzja ta' Alla, bdew żmenijiet ġodda li minnhom nittamaw li johroġ il-ġid permezz tal-knisja ta' Sant Marija Ta' Duna.

REFERENZI

1. ACM, 182, f.59.
2. AAM, VP, 1644-46, ff.24v-25r.
3. Ibid., 1656-59, f.31r.
4. AAM, VP, 28, f.22v.
5. AAM, VP, 1685-87 B, f.40v.
6. ACM, 190, f.45r.
7. CEM, Conti, 173, ff.88r, 292r-v.
8. ACM, 190, ff.44v-45r.
9. Ferres, Descrizione Storica, p.105.

Xi Abbrevjazzjonijiet:

AAM: Arkivju Arciveskovili ta' Malta
ACM: Arkivju tal-Katidral ta' Malta
CEM: Kurja ta' l-Isqof ta' Malta
VP : Viżti Pastoral



L-orgni tal-kappella 'Ta' Duna' li illum jinsab esebit fil-Mużew tal-Kollegġjata. (Ritratt: J. Scerri).